

tereza

Rivista Enciklopedika ta' Spiritwalità

Maħruġa mill-Familja Karmelitana Tereżjana

Ottubru - Dicembru 2007

Sena 4 Ħarġa 4

teresa

Rivista Enċiklopedika ta' Spiritwalltā

TERESA hija r-rivista għal kulmin, imqanqal minn Alla, irid jimxi 'l quddiem fil-ħajja b' med shiħ, billi jirrealizza l-pjan divn għall-ħibberija fil-qdusija u s-servizz ta' l-ahwa. Dan kif wettqit Tereza ta' Gesù, mituħu kif klenet għal Alla u l-bnedmin, b' fedeltā shiħa lil-Knisja.

Kunvent Santa Tereza tal-Bambin Gesù
Triq il-Wied, B'Kara BKR 901
Tel: 2144 2858 Fax: 2144 5554
E-mail: rivistateresa@ocdmalta.org

Koordinazzjoni:
Wistin Vella ocd

Kumitat Editorjali
Juan De Bono ocd, Adrian Attard ocd, Rev. Nicholas Cachia, Joe Camilleri sdc

Abbonament u Amministrazzjoni
Manwel Aquilina ocds, Rivista 'Teresa'
Kunvent S. Tereza tal-Bambin Gesù, Triq il-Wied, B'Kara BKR 9010

Qari tal-Provi
Manwel Schembri ocd u Carmel Mallia ocds

Distribuzzjoni u Stampar
Press - Vallarta
Distribuzzjoni Mary Rose Sat L.

F'din il-ħarġa

ħarġa 4 In-Nisrani l-Lum u Ghada. Xieħda ta' Nies li kkonvertew

- Daħla – Dgħufija u Qdusija
Wistin Vella ocd 143
- X-ray pastorali tal-Papa Benedittu XVI
Fr Hector Scerri 145
- Minn midinbin għal Qaddisin
- Il-Konverżjoni ta' Pietru u Pawlu
Fr Paul Sciberras 153
- S. Wistin, midneb niedem u qaddis...
Salvinu Caruana osa 163
- Il-mużika tal-kwiet u San Franġisk ta' Assisi
Thomas Calleja ofmconv 177
- Hermann Cohen
Wistin M. tas-Sagrament Imqaddes
Wistin Vella ocd 185
- Inveni quem diligit anima mea*
San Rafel Kalinowski
Adrian Attard ocd 197
- X'kien li bidel lil Kariu de Foucauld?
Fr Ang Seychell 205
- Minn kriminal għal kontemplattiv
Jacques Fesch 1930 - 1957
Fr Victor Scicluna 209

Il-Konverżjoni ta' Pietru u Pawlu

Fr Paul Sciberras

Lecturer tat-Testment il-Ġdid fl-Università ta' Malta

***Il-konverżjoni dejjem ġdida tagħna lejn Alla
wkoll isservi biex oħrajn jagħrfu l-qliegħ li hemm
fli wieħed jagħraf lil Kristu, u jhobbu.***

1. Il-konverżjoni fl-Iskrittura: minn hażin għal tajjeb?

Il-Bibbja hija ċara ħafna dwar il-fatt li Alla jrid ikun Alla li jgħammar f'nofs il-poplu tiegħu, biex il-poplu jkun jista' jgawdi mill-preżenza ta' Alla f'nofsu: "Jien naħtarkom u neħodkom biex tkunu l-poplu tiegħi, u jiena nkun Alla tagħkom, u tkunu tafu li jien Jahweh, il-Mulej, Alla tagħkom, li ħeliskom minn taħt il-madmad ta' l-Eġittu" (*Eż 6, 7*); (*Lev 26, 11-12*); "l-hena tiegħi li nkun ma' wlied il-bnedmin" (*Prov 8, 31*). Fit-Testment il-Ġdid (= TĠ), imbagħad, l-evangelista Ġwanni jesprimi l-Inkarnazzjoni ta' l-Iben ta' Alla proprju b'din ix-xbiha: "U l-Verb sar bniedem u għammar fostna,¹ u aħna rajna l-glorja tiegħu, il-glorja li għandu mill-Missier bħala Ibnu l-waħdieni, mimli bil-grazzja u l-verità (1. 14).

Dan ifisser li meta l-bniedem jinqata' minn Alla, ikun jitlef dik il-ħbiberija u l-konsegwenzi ta' ġid li l-bniedem jista' jgawdi għax jgħix ma' Alla.² Id-dnub, il-ksur tar-rieda ta' Alla mill-bniedem, huwa dak l-att ta' ċaħda tal-preżenza ta' Alla li l-bniedem jagħżel li jidhol fiha. L-Iskrittura min-naħa l-waħda turi l-fatt tad-dnub (*Gen 3. 6; Rum 5, 12*); min-naħa l-oħra, ir-rieda ta' Alla li jsejjaħ il-bniedem biex jitbiegħed mid-dnub u jerġa' jgħix fil-ġustizzja li fiha ħalqu sa mill-bidu. Meta l-bniedem jidneb ma jkunx biss jiżbalja l-għażliet li jagħmel iżda wkoll, u fuq kolloxx, jiżbalja l-għan li jrid u huwa msejjaħ biex jilhaq.

¹ Litteralment: "waqqaf it-tinda tiegħu fostna".

² Din is-sitwazzjoni pożittiva, it-Testment il-Qadim (= TQ) jiġborha fil-kelma *xâlôm*.

1.1 Bidla fit-triq

Fil-fatt it-TQ, miktub bil-Lhudi, jesprimi l-kuncett tad-dnub b'haflna kelmiet,³ imma l-aktar waħda li tintuża hija l-verb *hātā'* (żbalja, kellu tort, kellu htija). It-tifsira ewlenija ta' dan il-verb hija li xi hadd "ma lahaqx sewwa l-għan tiegħu; ma mexiex dritt; ma laqatx il-mira". Biex wiehed isewwi l-iżball tiegħu, irid jimmira tajjeb, irid idur mill-ġdid lejn l-għan tajjeb, jerga' jiehu t-triq it-tajba lejn l-għan tiegħu. Għalhekk l-Iskrittura fit-TQ tesprimi l-konverżjoni, li wiehed idur mill-għemil hażin tiegħu, bil-verb *xūb*, "dar fid-direzzjoni t-tajba". Il-konverżjoni hija t-tiswija ta' triq hażina li wiehed ikun qabad biex jerga' jgawdi mill-preżenza ta' Alla; il-konverżjoni hija *dawrān* mill-ġdid lejn Alla.⁴

1.2 Bidla fl-attitudni

It-Testment il-Gdid miktub bil-Grieg, għandu wkoll din l-idea ta' dawrān mill-ġdid lejn Alla, iżda jdahhal aspekk mill-aktar importanti fil-konverżjoni ma' dak li jesprimi t-TQ: dak li l-hati, il-midneb, jibdel ukoll l-attitudni tiegħu, kemm lejn Alla u kemm lejn dak li jagħmel, inkluż id-dnub u l-hażin. Il-verb Grieg għall-konverżjoni huwa *metanoein*, "bidel moħħu, il-hsieb, l-attitudni".⁵

Dan kollu jwassal għall-konklużjoni li l-konverżjoni m'hijiex biss, u l-aktar, tiswija ta' l-iżbalji; m'hijiex biss li l-bniedem minn midneb isir qaddis, minn hażin isir tajjeb, imma hija bidla fil-mentalità u l-attitudni fil-mod kif iħares lejn Alla, lejn l-oħrajn u lejn il-ħajja.

2. Il-konverżjoni ta' min mhux midneb

F'dan is-sens irridu nifhmu l-konverżjoni fejn jidhlu l-Appostli Pietru u Pawlu. Fil-grajjiet li għaddew minnhom it-tnejn, diffiċli li tgħid li l-konverżjoni tagħhom saret għax minn midinbin saru qaddisin. Fejn kien id-dnub ta' Pietru li jlum lil Gesù meta ħabbar l-ewwel darba l-passjoni

³ *āwōn* (hażen); *mārāh*, *mārād* (irvell); *rexā'* (hażen kbir, kriminalità).

⁴ Ara KLAUS KECH, *chāthā'*, f'*Theological Dictionary of the Old Testament*, iv, edituri G. Johannes Botterweck u Helmer Ringgren, Eerdmans: Grand Rapids/MI 1980, pp. 310-319; DONAT SPITZ, *Dnub*, f'*Dizzjunarju Bibliku*, Temi Teoloġiċi, Librerija Preca: Malta 1996, pp. 20-22; ALEX LECH, *ht'* f'*New International Dictionary of Old Testament Theology and Exegesis*, ii, editur Willem A. Van Gemeren, Zondervan: Grand Rapids/MI 1997, pp. 87-93; RICHARD V. AVERBECK, *hātā't*, f'*New International Dictionary of Old Testament Theology and Exegesis*, ii, editur Willem A. Van Gemeren, Zondervan: Grand Rapids/MI 1997, pp. 93-103; STEFANO VERGULI, *Peccato*, fi *Nuovo Dizionario di Teologia Biblica*, edituri Pietro Rossano - Gianfranco Ravasi - Antonio Girlanda, Paoline: Cinisello Balsamo (MI) 1988, pp. 1123-1129; pp. 1129-1140.

HANS-JOSEF FABRY, *shūb*, f'*Theological Dictionary of the Old Testament*, xiv, edituri G. Johannes Botterweck u Helmer Ringgren, Eerdmans: Grand Rapids/MI 2004, pp. 461-514; JOHN A. THOMPSON - JOHN A. THOMPSON, *shwb* f'*New International Dictionary of Old Testament Theology and Exegesis*, iv, editur Willem A. Van Gemeren, Zondervan: Grand Rapids/MI 1997, pp. 109-111; JONATHAN LUNDE, *Repentance*, f'*Dictionary of Jesus and the Gospels*, edituri Joel B. Green - Scot McKnight, InterVarsity: Downers Grove/IL 1992, p. 669.

⁵ Ara J. HANNES BEHM, *metanoēō*, *metanoia*, f'*Theological Dictionary of the New Testament*, iv, editur Gerhard Kittel, Eerdmans: Grand Rapids/MI 1967, pp. 999-1008; LUIGI MARIANI, *Riconciliazione*, f'*Nuovo Dizionario di Teologia Biblica*, edituri Pietro Rossano - Gianfranco Ravasi - Antonio Girlanda, Paoline: Cinisello Balsamo MI 1988, pp. 1336-1338.

u l-mewt tiegħu, biex Ġesù jcanfru bil-kelma "itlaq minn quddiem. ja xitan" (Mk 8. 33)? Fejn kien id-dnub ta' Pawlu li joħodha kontra l-insara, la hu kien jemmen b'sincerità u ġenwinità kbira f'dak li kien qiegħed jagħmel?

2.1 Iċ-ċaħda ta' Pietru

Fil-każ li semmejna, Pietru ma kienx qiegħed jara l-passjoni u l-mewt ta' Ġesù bħala parti mill-pjan providenzjali ta' Alla li, permezz ta' dik il-passjoni u l-mewt, isejjaħ mill-ġdid lill-bnedmin biex igawdu mill-ħbiberija tal-preżenza ta' Alla: "għax m'intix taħseb fil-ħwejjeg ta' Alla, imma f'dawk tal-bnedmin" (Mk 8. 33). Fil-fatt meta mbagħad, wara l-passjoni, Ġesù jistaqsi għal tliet darbiet jekk iħobbux, Pietru ma setax isib kliem aħjar milli jorbot lilu nnifsu mar-rieda ta' Ġesù: "Int taf kollox; int taf li nħobbok" (Ġw 21, 15.16.17). F'dan il-każ, Pietru għamel tassew konverżjoni: mhux l-aktar għax ma fixkilx lil Ġesù iżda għax aċċetta r-rieda ta' Ġesù għall-ħajja tiegħu.⁶

Fl-episodju taċ-ċaħda ta' Pietru fil-bitha tal-palazz tal-Qassis il-Kbir, lanqas kien xi tradiment kontra Ġesù: "ċaħad li kien ma' Ġesù, u li kien jafu." Li ċaħad li kien ma' Ġesù kien ifisser li mar kontra l-għan li għalih Ġesù għażel lilu u lill-ħdax-il appostlu l-iehor: "biex jibqgħu miegħu" (Mk 3, 14). U Pietru ċaħad dik il-missjoni.

2.2 Il-persekuzzjoni ta' Pawlu

Fil-każ ta' Pawlu, il-konverżjoni tiegħu kienet konverżjoni ta' għan aktar iffukat u preċiż, imma fuq kollox aktar skond ir-rieda ta' Alla għalih. Id-dehra fit-triq ta' Damasku kienet dehra ta' tifsira dehra dwar is-salib ta' Ġesù: is-salib u l-mewt ma kellhomx l-aħħar kelma fil-ħajja ta' Ġesù. Dan kien jaqbel ma' dak li t-TQ kien ħabbar fuq il-magħżul ta' Alla. Il-*Ktieb tad-Dewteronomju* 21, 23 kien jgħid li, "wiehed imdendel (mas-salib) hu s-saħta ta' Alla". Iżda min ikun qam minn dik il-mewt, il-mewt fuq is-salib ma kellhiex l-aħħar kelma fuqu: kien sinjal biżżejjed li flok mishut minn Alla, kien magħżul minnu, kien il-Messija ta' Alla. Ġesù qam mill-mewt, il-mewt ma kellhiex l-aħħar kelma fuqu; mela Ġesù kien il-Messija ta' Alla. Hekk kif Pawlu għaraf din il-verità dwar Ġesù, beda jaħdem għalih bla ma jaqis xejn iktar. Anzi seta' jgħid: "għax għalija l-ħajja hi Kristu, u l-mewt hi rebħ" (Fil 1, 21); "Imma dak kollu li għalija kien qligh, jien għoddejt bħala telf minħabba Kristu. Jiena ngħodd kollox bħala telf hdejn il-qligh kbir li hemm filli nagħraf lil Kristu Ġesù Sidi; minħabba fih

⁶ Ara RENATO FABRY, *Pietru*, fi *Nuovo Dizionario di Teologia Biblica*, edituri Pietro Rossano - Gianfranco Ravasi - Antonio Girlanda, Paoline: Cinisello Balsamo: MI 1988, pp. 1153-1155.

⁷ Lil Ġesù kienu diġà qatgħuhiehu għall-mewt (ara Mk 14, 63-64), u Pietru ma giex imtella' jkxhed kontra Ġesù.

⁸ Il-gaddejja tal-Qassis il-kbir waħħlet għajnejha fuqu u qaltli: "Int ukoll kont ma' Ġesù ta' Nazaret". Imma hu ċaħad (ara Mk 14, 66-72).

ridt li nitlef kollox, u ngħodd kollox bhala knis. biex nirbah lil Kristu" (*Fil* 3, 7-8). u dan wara li kien ftaħar kemm kien Lhudi żelanti u ġenwin!²

3. Il-konverżjoni ta' Pawlu

Aktarx li l-idea tagħna tal-konverżjoni ta' Pawlu hija influwenzata bil-kbir mit-tagħlim ta' Santu Wistin u ta' Martin Luteru. Dawn it-tnejn ħarsu lejn il-konverżjoni bhala bidla radikali fl-individwu li jinbidel minn stat ta' dnub u htija għal hajja ta' grazzja. Mil-lenti biblika din l-idea mhux dejjem tgħodd.

3.1 Pawlu bidel ir-religjon tiegħu?

L-istudjużi tax-xjenzi soċjali jħarsu lejn il-konverżjoni bhala mogħdija minn komunità għal oħra, bl-individwu li jikkonverti jilqa' l-karatteristiċi u l-valuri tal-komunità l-ġdida, jinterpreta l-hajja mgħoddija tiegħu fid-dawl ta' dawk il-valuri soċjali ġodda, u jibda jgħix hajja differenti minn dik ta' qabel. Għalkemm din l-analiżi tal-konverżjoni mil-lat soċjali ssib punti ta' ġustifikazzjoni fil-każ ta' San Pawl. iżda ma għandniex biżżejjed informazzjoni storika fuq Pawlu biex inkunu nistghu nikkonkludu din il-kwistjoni mil-lat psikologiku jew soċjali. L-esperjenza tiegħu fit-triq ta' Damasku kienet tant unika li ma tistax tagħlaqha fl-ebda skema waħda ta' studji moderni.

Fil-fatt Pawlu ma għaddiex minn komunità għal oħra; ma qalibx mir-religjon Lhudija għal dik nisranija. Baqa' jaqdi lill-istess Alla, waqt li ħares lejn it-twemmin tiegħu bhala twemmin li biex thaddnu tista' – anzi għandek – thaddmu biex isejjah ukoll nies barra l-Gudaizmu, pagani. biex huma wkoll jibdeu jaqdu lil Alla Wiehed u Veru. Din kienet proprjament is-sejha ta' kull Lhudi. Għalhekk kien imsejjah Abraham u fih kull Lhudi mnissel minnu. "Fik jitbierku l-ġnus kollha"³ ... mhux biss il-Lhud kollha! Abraham kien Missier il-Lhud fil-fidi, għax fih kull Lhudi huwa msejjah ikun mudell għall-bnedmin l-oħra – pagani inkluzi – biex Alla jkun magħruf. meqjum, u maħbub. Forsi mhux għalhekk li għalkemm Pawlu kien illum lil-Lhud ta' żmien li "la intom ma emmintux, jien se ndur għal għand il-pagani; dawn jisimghu" (ara *Atti* 28, 28), imma fil-fatt baqa' sa l-aħħar jaħdem biex il-Lhud jilqgħu lil Gesù bhala l-Messija (ara *Atti* 18, 6.19; 28, 17)? L-esperjenza 'mistika' tiegħu fit-triq ta' Damasku⁴ ma wasslitux għal religjon ġdida. dik nisranija, imma għal għarfien ġdid kif il-Liġi ta' Mosè kellha tolqot lill-pagani wkoll. Pawlu kien mibdul bl-esperjenza tat-triq ta' Damasku. Imma r-religjon nisranija kienet għadha ma ġietx definita bhala xi religjon differenti minn dik

² "Ta' tmlnt ijiem għamluli ċ-ċirkonkizzjoni, twelldt t-... ta' Izrael, mit-tribù ta' Benjamin, Lhudi mil-Lhud, Farizew fl-osservanza tal-Liġi; biż-że u... ippersegwitajt il-Knisja; għal dik li hi ġustizzja tal-Liġi, hadd ma seta' jgħid xejn fija" (*Fil* 3, 5-6).

³ *Gen* 18, 18; 22, 18; 26, 4.
⁴ Insibu r-rakkonti taqħha f'*Gal* 1, 11-17; *Fil* 3, 3-17; *1Tim* 1, 12-16; *Rom* 7, 7-25, barra minn *Atti* 9, 1-20; 22, 1-21; 26, 2-23.

Lhudija. Li tista' tgħid hu li Pawlu bidel il-komunità jew religjon fl-istess komunità jew religjon Lhudija.⁵

3.2 Konverżjoni jew sejha ġdida?

Kienet esperjenza tant għanja li ma tistax tagħlaqha f'xi skema waħda. L-esperjenza fit-triq ta' Damasku kienet kemm sejha u kemm konverżjoni. M'hemmx kelma waħda li tista' tigborha shiha fiha.

Is-sejha lil Pawlu biex ikun Appostlu tal-Gnus/Pagani hija ċentrali ħafna fl-*Atti ta' l-Appostli* u f'*Galatin* 1. Tidher iktar importanti fl-*Atti*, mik-tub minn Luqa u li għandu l-għan li jiġġustifika l-missjoni għall-ġentili, milli fir-rakkonti taqħha minn Pawlu nnisu fl-*Ittra lill-Galatin*. Fl-*Ittra lill-Filippin* 3, Pawlu ma jsemmi l-ebda sejha appostolika. Dan jissugġerixxi li Pawlu nnifsu ma fehmx l-esperjenza li tiha deherlu Kristu Gesù mqajjem mill-mewt l-ewwelnett bhala sejha, ukoll jekk is-sejha biex ikun appostlu għall-ġentili kellha żgur sehem minn dik l-esperjenza. Dawk li jqisu l-esperjenza ta' Pawlu fit-triq ta' Damasku bhala sejha huma aktarx influwenzati iktar minn Luqa u l-għanijiet tiegħu milli mit-tifsira li jaqti Pawlu nnifsu ta' dik l-esperjenza.

Il-qofol tat-testi awtobijografiċi f'*Gal* 1 u *Fil* 3 huwa l-kuntrast bejn il-hajja ta' qabel ta' Pawlu fil-Gudaizmu u l-hajja ġdida tiegħu ta' issa fi Kristu. Fl-*Ittra lill-Filippin* 3, Pawlu jfieh lill-komunità ta' Filippi, u lil kulmin jaqraha, li l-kuntrast bejn qabel u issa ġej mill-karattru mibdul ta' l-esperjenza tiegħu li għaraf lil Kristu. Dan l-istess kuntrast insibuh fit-tliet rakkonti ta' l-esperjenza ta' Damasku fl-*Atti ta' l-Appostli*. Iżda dan ifisser li l-bidla mill-qiegħ li għadda minnha Pawlu fit-triq ta' Damasku tiftiehem aħjar jekk tiftiehem bhala konverżjoni? Dan jiddependi minn kif wiehed jifhem il-kunċett ta' konverżjoni.

Tista' tgħid li Pawlu kellu xi kriżi ta' kuxjenza fil-mod kif kien jiġġieled is-sens ta' htija għall-falliment tiegħu li jħares il-Liġi Lhudija? *Fil-Fil* 3,6 jistqarr b'wiċċu minn quddiem li: "għal dik li hi ġustizzja tal-Liġi, hadd ma seta' jgħid xejn fija". Fl-istess hin hadd ma jista' jgħid li fl-esperjenza tiegħu, Pawlu ma ħassx esperjenza ta' konverżjoni permezz tal-fidi tiegħu f'Gesù, aktar milli esperjenza ta' għarfien ġdid ta' Kristu u sejha biex ixandru fost il-pagani.

M'hemmx skema waħda li fiha tista' tagħlaq l-esperjenza ta' Pawlu. Xi tip ta' bidla saret f'Pawlu: mela tista' ssejħilha konverżjoni. Iżda hija daqstant importanti li tħares ukoll lejn id-dimensjonijiet ta' rivelazzjoni li Gesù għamel lil Pawlu f'dik l-esperjenza unika. Magħha hemm marbuta s-sejha biex dak li tehem hu, u dak li wrieh il-Mulej mqajjem mill-mewt, ixandru fost dawk li kien għadhom ma semgħux bih.

Fi kliem iehor: is-sejha ta' Pawlu biex ikun Appostlu tal-Gnus kienet ukoll parti minn esperjenza profonda li bidlet lil Pawlu mill-għeruq. Sejha u konverżjoni huma t-tnejn żewġ uċuħ tar-rivelazzjoni ta' Kristu Gesù

⁵ Ara iżen M. ... *Conversion and the Old Law*, ... P. Marfin, InterVarsity: Downers

lil Pawlu. Il-bidliet fil-ħajja ta' Pawlu u l-missjoni fost il-pagani kienu riżultat ta' dik l-esperjenza profonda ta' għarfien ġdid u frisk ta' Ġesù.¹³

4. Il-konverżjoni ta' Pietru: tliet xeni Petri

Dak li nsibu fl-Evanġelju ta' Luqa dwar Pietru għandhom jiġu diskussi fid-dettall biex nifhmu l-bidla f' Pietru.¹⁴ Irridu wkoll nistaqsu jekk il-konsistenza li toltok ta' l-użu ta' l-isem "Xmun" (bil-Grieg, *Símōn*) f'dawn it-tliet xeni tfissirx li ġew għand Luqa minn ghejun qablu.

Dawn it-tliet xeni huma:

- 1) il-qabda mirakoluża tal-ħut, li sservi ta' kuntest għax-xena tas-sejħa ta' Xmun (5, 1-11);
- 2) it-talba ta' Ġesù fl-Aħħar Ċena biex il-fidi ta' Xmun ma tiġix nieqsa, iżda li hu stess imbaggħad isahħaħ il-fidi tad-dixxipli l-oħra (22, 31-32); u
- 3) t-tradizzjoni li Ġesù Rxoxt deher lil Xmun.

4.1 Is-sejħa ta' Xmun (5, 1-11)

Is-sejħa ta' l-ewwel dixxipli f'*Mk* (1, 16-20) u f'*Mt* (4, 18-22) tmur dritt għall-punt: "Ejjew warajja, u naghmilkom *ṣṣṣṣṣṣ* tal-bnedmin"; huma wiegħbu billi hallex ix-xbiek u marru wara Ġesù. Iżda r-rakkont f'Luqa huwa ħafna iktar kumplikat u dettaljat. Minn fejn għab l-informazzjoni tiegħu Luqa? Kellu għajj indipendenti minn Mark u Mattew? Jew žied rakkont ieħor dwar Pietru u l-qabda tal-ħut mas-sejħa tad-dixxipli?

Hemm xi dettalji fir-rakkont ta' Luqa li huma barra minn lokhom, jew jinħassu barra minn lokhom fejn qegħdin.

-- Il-frazi f'v. 8: "Tbiegħed minni, Mulej, għaliex jiena raġel midneb!" donnha iktar toqgħod kieku Xmun u Ġesù kienu fuq l-art, milli fuq id-dgħajsa. Dan ifisser li aktarx ir-rakkont tal-qabda tal-ħut kien oriġinarjament f'kuntest differenti minn dak li hu f'Luqa tas-sejħa ta' l-ewwel dixxipli.¹⁵

-- Luqa jgħaddi mis-singular għall-plural iktar minn darba, u dawn it-transitions mhux dejjem huma letterarjament aċċettabbli.

-- Ġakbu u Gwanni huma identifikati tard ħafna u b'mod artifiċjali fir-rakkont (v. 10) u fi frazi li tista' tibqa' barra mingħajr ma jinbidel is-sens tar-rakkont. Fl-aħħar, għalkemm Luqa qagħad jidentifika lil Ġakbu u Gwanni, Ġesù indirizza biss lil Xmun.

Fil-miraklu tal-qabda tal-ħut, hemm xebh qawwi bejn ir-rakkont ta' Luqa u dak ta' Gwanni (21, 1-13). Fosthom, ma nistgħux ma nsemmux l-użu identiku ta' l-isem "Xmun Pietru": (bil-Grieg, *Símōn legómenos Pétrōs*;

¹³ Ara Everts, *Conversion and Call*, pp. 160-162.

¹⁴ Ara FARRIS, *Pietro*, pp. 1151-1156.

¹⁵ Ara ANDREW PETERSON, *A critical and exegetical commentary on the Gospel of St. Luke* (= The International Critical Commentary), T and T Clark: Edinburgh 1989, pp. 44-45; ara wkoll I. H. WATKINS MARRAS, *The Gospel of Luke. A commentary on the Greek text* (= The New International Greek Testament Commentary), Eerdmans: Grand Rapids MI 1978; stampat mill-ġdid 1989, pp. 203-205.

lettteralment "Xmun imsejjaħ Pietru"). Użu bħal dan ta' żewġ ismijiet insibuh fi Gwanni aktar minn f'kull awtur ieħor fit-TG, imma hawn-hekk biss f'Luqa! L-istudjużi jaqblu li Gwanni u Luqa kellhom għajj ta' informazzjoni waħda għal dan ir-rakkont, iżda li t-tnejn użaw din l-għajj b'mod indipendenti.¹⁶ Jaqblu wkoll li r-rakkont tal-qabda tal-ħut kien rakkont fil-kuntest ta' waħda mid-dehriet li għamel Ġesù wara l-Qawmien bħalma qiegħda fi Ġw 21. Jekk hu hekk, ifisser li Luqa qiegħed juża teknika letterarja li nsibuha f'*Mt* 16, 16b-19: *retrojection* ta' materjal li sehħ wara l-qawmien fil-ministeru pubbliku ta' Ġesù.¹⁷

Huwa biss f'5, 10 li nsibu kliem ta' wegħda bħal dan ta' Ġesù lil Xmun: "Tibżax; minn issa 'l quddiem tkun taqbad in-nies." Luqa b'dan il-kliem redazzjonali għandu l-għan li jhejji l-qarrej għall-missjoni prominenti li Xmun se jkollu fost id-dixxipli fl-Atti.¹⁸ Għalhekk, huwa ċar li l-isforzi missjunarji ta' Pietru rrakkuntati fl-Atti għandhom l-għeruq tagħhom fl-intenzjoni ta' Ġesù qabel il-qawmien, fejn dawn l-isforzi huma dejjem imsejsa fil-qawwa ta' Ġesù.¹⁹ Hija din il-qawwa biss li tgħin lil Xmun li, minn bniedem dgħajjef, li ma jifhimx l-intenzjonijiet ta' Ġesù, isir sajjied tal-bnedmin.

4.2 It-talba ta' Ġesù għall-fidi ta' Xmun (22, 31-32)

Mhux biss dan il-kliem ma nsibuhx f'Mark u f'Mattew, talli l-kuntest li jwassal għaċ-ċaħda ta' Pietru kollu kemm hu huwa nieqes mir-rakkont ta' Luqa. It-tendenza ta' Luqa li jnaqqas id-dgħufija tad-dixxipli hija evidenti f'dawn il-versi li fihom tal-waqgħat tagħhom hemm biss imsemmi ħjil.

Biex inkunu nistgħu naraw l-origini ta' dawn il-versi, jehtigilna narawhom iktar fil-fond:

"Xmun! Xmun! Ara, ix-Xitan riedkom f'idejħ biex jgħarbilkom bħall-qamħ; jien imma tlabt **għalik**, biex ma tiġix nieqsa l-fidi **tiegħek**. Imbagħad *inti*, meta terġa' lura għas-sewwa, wettaq lil **hutek**."

Il-parti tat-test li fiha Ġesù jindirizza direttament lil Xmun fit-tieni persuna singular ("Xmun, Xmun, jien imma tlabt għalik, biex ma tiġix nieqsa l-fidi tiegħek") hija aktarx meħuda minn kitba li Luqa bena fuqha. Hemm l-użu doppju ta' l-isem Xmun, li juri intimità u delikatezza, imma mbagħad mill-ewwel hemm it-thabbira taċ-ċaħdiet. L-użu tal-verb "wettaq" (bil-Grieg, *sterison*) jissuggerixxi li Luqa biddel dak li sab fl-għajj tiegħu li minnha għab l-informazzjoni. Jidher li Luqa mbagħad dahħal

RAYMOND E. BROWN, *The Gospel according to John (XIII-XXI)* (= The Anchor Bible 29A), Doubleday: New York 1970, pp. 1089-1092, jagħti għaxar punti fejn ir-rakkont ta' Luqa u dak fi Ġw 21 jaqblu bejniethom.

¹⁶ Ara MICHAEL D. G. CHLOP, *Luke: a new paradigm* (= Journal for the Study of the New Testament Supplement Series 20), Sheffield Academic Press: Sheffield 1994, pp. 320-326.

¹⁷ Ara J. SHERA A. FRYMOR, *The Gospel according to Luke (I-IX)* (= The Anchor Bible 28), Doubleday: New York 1981, p. 564.

Ara FRYMOR, *Luke*, p. 1569.

dan il-verb fil-kuntest tiegħu li għandna f'idejna. Dan jispjega kif Luqa jaqleb mill-plural għas-singular.

Xmun jagħmel parti mill-grupp il-kbir ta' l-appostli (għalhekk il-plural "intom, lilkom"), li x-Xitan ried jagħrbel bħall-qamh. Għal Luqa, l-appostli huma wkoll sugġetti tat-tentazzjoni, u dan jinkludi lil Xmun. Għalkemm m'hemmx test li jaqbel ma' Mk 6, 33 ("Hu canfar lil Pietru u qallu: 'Itlaq minn quddiem, ja Xitan!'"), hemm l-implikazzjoni ta' xi tip ta' falliment fil-kliem "meta terga' lura għas-sewwa" (bil-Grieg, *epistrépsas*) u fiċ-ċaħdjet infushom ta' Luqa. Billi l-frazi "terga' lura" tiġi qabel il-mument taċ-ċaħdjet kontra Gesù, huwa probabbli li Luqa kellu f'moħħu li bit-talba ta' Gesù n-nuqqas ta' fidi li jidher miċ-ċaħdjet ma tkunx xi haġa ta' waqgħa dejjiema u li l-fidi tiegħu tissaħħah wara l-qawmien tiegħu mill-mewt.²⁰

Gesù jitlob li meta Pietru jkun dar lejn is-sewwa, hu nnifsu jsaħħah lill-oħrajn. Billi Luqa qatt ma kien irrefera għal xi waqgħa kbira hekk li l-fidi tagħhom tkun trid tissaħħah, aktarx li mhux għal xi waqgħa hekk li jirreferi t-test. Aktarx li l-kelma "Hutek (bil-Grieg, *toùs adelphoús sou*) tirreferi għat-tishiħ tal-fidi ta' l-aħwa fil-komunità l-kbira ta' l-insara permezz tal-predikazzjoni missjunarja. Attività bħal dik jirreferi għaliha l-Atti; ngħidu aħna Atti 15, 32: "Guda u Sila, li kienu wkoll profeti, *zēntoju* lill-aħwa (*toùs adelphoús*) u wettquhom (*epesteriksán*) b'haġna kliem".

Għalhekk jidher li Luqa (22, 31-32) qiegħed ihejji lill-qarrejja għall-karriera u r-rwol missjunarji ta' Pietru, bħala l-kelliem ewlieni għall-fidi tal-Knisja ta' Ġerusalem, kif impingija fl-ewwel hmistax-il kapitlu ta' l-Atti ta' l-Appostli. Billi jiġbed attenzjoni speċjali fuq l-użu ta' "inti" fis-singular, wiehed jista' jerga' jara (bħal f' Lq 5, 1-11) kif Luqa għandu f'moħħu ihejji l-qarrej biex jara l-prominenza li jingħata Pietru fl-Atti wara l-qawmien ta' Gesù mill-mewt.

4.3 Id-dehra ta' Gesù lil Xmun (24, 34)

Meta z-żewġ dixxipli li dehrilhom Gesù fit-triq ta' Għemmaws (24, 13-32) reġgħu lura lejn Ġerusalem qalu lill-Hdax miġbura hemmhekk: "Il-Mulej qam tassew, u deher lil Xmun!" Hemm problema kif Luqa seta' dahħal id-dehriet ta' Gesù mqajjem mill-mewt lil tant nies f'jum wiehed. Huwa għalhekk aħjar li nifhem li din id-dehra lill-Hdax kienet originarjament tagħmel parti mill-kerigma missjunarja, li Luqa dahħal b'mod f'it skomdu fil-kuntest li fiha qiegħda l-lum.²¹ Dan jiftiehem iktar meta nqisu l-użu ta' l-isem "Xmun" f'24, 34, u mhux "Pietru" bħalma hemm f'it qabel f'24, 12, u l-fatt li din il-formula kerigmatika f'24, 34 mix-

²⁰ Ara FITZMYER, *Luke*, p. 1569.

²¹ Luqa juża l-istess żewġ kelmiet (*toùs adelphoús* u l-verb *gepi-sterizó*) li juża fi 22, 32 fl-Evangeliu tiegħu, u b'hekk juri li aktarx kellu l-istess li jgħaqqad iż-żewġ episodji filmkien. Ara GOLDFER, *Luke: a new paradigm*, p. 735.

²² Ara FITZMYER, *Luke*, p. 564.

²³ Ara BARRETT L. BOCK, *Luke, Volume 2 - 9:51-24:53* (= Baker Exegetical Commentary on the New Testament), Baker: Grand Rapids, MI1996, pp. 1921-1922.

xandir ta' l-Insara tal-bidu taqbel haġna mal-formula li nsibu f'1Kor 15, 4-5: "difnuh u qam mill-imwiet fit-tielet jum ... u deher lil Kefa". Aktarx li Luqa ma kien baqa' jaf xejn iktar fuq il-kuntest u s-*setting* originali ta' dan l-episodju, hlief li kienet l-ewwel dehra ta' Gesù Rxoxt lil xi haġd mit-Tnax. Billi dahħal din il-biċċa tradizzjoni kerigmatika hawnhekk, Luqa sar l-uniku ewanġelista li għamel referenza esplicita għal dehra speċjali ta' Gesù rxuxtat lil Pietru.²⁴ Forsi dan kien mod iehor li bih Luqa xtaq ihejji għall-missjoni ta' prominenza kbira ta' Pietru wara l-qawmien ta' Gesù.

Għalhekk, mhux b'kombinazzjoni li Pietru huwa

- l-aħhar mit-Tnax li jissemma b'ismu fl-Evangeliu, u
- l-ewwel wiehed li jissemma b'ismu fl-Atti.

Jekk għal Luqa t-Tnax huma l-holqa bejn Gesù storiku u l-Knisja, Pietru huwa l-żempju l-aktar prominenti ta' din il-holqa.

5. Konkluzjoni

L-analiżi ta' dawn iż-żewġ "konverżjonijiet" fundamentali fil-ħajja tal-Knisja juru kemm fil-fatt kull konverżjoni ma tmisx biss il-ħajja ta' l-individwu li jikkonverti. Għax il-Knisja hija realtà divina iżda wkoll komunità soċjali, kull membru jaffettwa lil din il-Komunità, kemm b'mod negattiv – meta ma jimxix skond il-valuri tagħha, imsejja fuq l-Evangeliu – u kemm b'mod pożittiv. Kull konverżjoni tagħti saħħa ġdida lill-Knisja sħiħa bħala l-familja ta' dawkl li jemmu. Il-konverżjoni-sejha-missjoni ta' San Pawl uriet x'għid jista' jagħmel membru tal-Knisja li jħalli lilu nnifsu jiġi mibdul minn u fi Kristu Gesù. Ma' kull bidla-konverżjoni sseħħ sejha għal missjoni ġdida fi hdan l-istess Knisja, u b'hekk oħrajn jibdedw iħaddmu u jħaddnu l-valuri ta' l-Evangeliu. Il-konverżjoni ta' San Pietru kienet il-mezz li bih il-komunità tal-Knisja tal-Bidu ssaħħet fix-xieħda li kienet imsejha tagħti għal Kristu Gesù mqajjem mill-mewt. Il-konverżjoni dejjem ġdida tagħna lejn Alla wkoll isservi biex oħrajn jagħrfu l-qliegħ li hemm fl-i wiehed jagħraf lil Kristu, u jhobbu.

Biblijografija

ALEX LUC, *ht' f'New International Dictionary of Old Testament Theology and Exegesis*, II, editur Willem A. VanGemeren, Zondervan: Grand Rapids/MI, 1997, pp. 87-93.

AVERBECK Richard V., *ħattá't. f'New International Dictionary of Old Testament Theology and Exegesis*, II, editur Willem A. Van Gemeren, Zondervan: Grand Rapids/MI, 1997, pp. 93-103.

BARRETT Charles K., *Paul, an introduction to his thought*, Continuum: London 1994; stampat mill-ġdid 2001.

BEHM Johannes – WÜRTHWEIN Emile, *metanoë, metanoia, f'Theological Dictionary of the New Testament*, IV, editur Gerhard Kittel, Eerdmans: Grand Rapids/MI 1967, pp. 975-1008.

BETZ Hans D., *Paul*, fi *Anchor Bible Dictionary*, V, editur David N. Freedman, Doubleday: NY 1992, pp. 186-201.

BOCK Darrell L., *Luke, Volume 2 - 9:51-24:53* (= Baker Exegetical Commentary on the New Testament), Baker: Grand Rapids/MI 1996.

²⁴ Ara FITZMYER, *Luke*, p. 1569.

- BROWN Raymond E., *Peter in the New Testament*, Augsburg: Minneapolis/MN 1973.
- _____, *The Gospel according to John (XIII-XXI)* (= The Anchor Bible 29A), Doubleday: New York 1970.
- CIPRIANI Settimio, *La figura di Pietro nel Nuovo Testamento* (= Collana In Cammino), Ancora: Milano 2006.
- DONFRIED Karl P., *Peter in Anchor Bible Dictionary*, v, editur David N. Freedman, Doubleday: New York 1992, pp. 251-263.
- FABRIS Rinaldo, *Paolo: l'apostolo delle genti*, Edizioni Paoline: Milano 1997.
- _____, *Pietro*, in *Nuovo Dizionario di Teologia Biblica*, edituri Pietro Rossano - Gianfranco Ravasi - Antonio Girlanda, Paoline: Cinisello Balsamo (MI) 1988, pp. 1151-1160.
- FABRY Hans-Josef, *šhúb*, f'*Theological Dictionary of the Old Testament*, xiv, edituri G. Johannes Botterweck u Helmer Ringgren, Eerdmans: Grand Rapids/MI 2004, pp. 461-522.
- FITZMYER Joseph A., *The Gospel according to Luke (I-IX)* (= The Anchor Bible 28), Doubleday: New York 1981.
- GOULDER Michael D., *Luke: a new paradigm* (= Journal for the Study of the New Testament Supplement Series 20), Sheffield Academic Press: Sheffield 1994.
- HEDRICK Charles W., *Paul's Conversion/Call: A Comparative Analysis of the Three Reports in Acts*, f'*Journal of Biblical Literature* 100 (1981), pp. 415-432.
- HOOVER Morna D., *Paul: a short introduction*, OneWorld Publications: Oxford 2003.
- HORRELL David, *An introduction to the study of Paul* (Continuum Biblical Studies Series), Continuum: London 2000.
- KOCH Klaus, *chãthã'*, f'*Theological Dictionary of the Old Testament*, iv, edituri G. Johannes Botterweck u Helmer Ringgren, Eerdmans: Grand Rapids/MI 1980, pp. 309-319.
- LUNDE Jonathan, *Repentance*, f'*Dictionary of Jesus and the Gospels*, edituri Joel B. Green - Scot McKnight, InterVarsity: Downers Grove/IL 1992, p. 673.
- MARSHALL I. Howard, *The Gospel of Luke. A commentary on the Greek text* (= The New International Greek Testament Commentary), Eerdmans: Grand Rapids/MI 1978; stampat mill-ôdid 1989.
- MORALDI Luigi, *Riconciliazione*, f'*Nuovo Dizionario di Teologia Biblica*, edituri Pietro Rossano - Gianfranco Ravasi - Antonio Girlanda, Paoline: Cinisello Balsamo (MI) 1988, pp. 1335-1342.
- MURPHY O'CONNOR Jerome, *Paul. His story*, Oxford U.P.: Oxford 2004.
- PLUMMER Alfred, *A critical and exegetical commentary on the Gospel according to S. Luke* (= The International Critical Commentary), T and T Clark: Edinburgh 1989.
- ROSSANO Pietro, *Paolo*, f'*Nuovo Dizionario di Teologia Biblica*, edituri Pietro Rossano - Gianfranco Ravasi - Antonio Girlanda, Paoline: Cinisello Balsamo (MI) 1988, pp. 1064-1081.
- SCHIELKE Karl Hermann, *Paolo. Vita, lettere, teologia* (= Biblioteca di Cultura Religiosa 56), Paideia: Brescia 1990.
- SPITERI Donat, *Dnub*, f'*Dizzjunarju Bibliku. Temi Teologici*, Librerija Preca: Malta 1996, pp. 20-22.
- _____, *Ndiema*, f'*Dizzjunarju Bibliku. Temi Teologici*, Librerija Preca: Malta 1996, pp. 109-111.
- THOMPSON John A. - MARTENS Elmer A., *šwb* f'*New International Dictionary of Old Testament Theology and Exegesis*, iv, editur Willem A. Van Gemeren, Zondervan: Grand Rapids/MI 1997, pp. 55-59.
- VIRGULIN Stefano, *Peccato*, f'*Nuovo Dizionario di Teologia Biblica*, edituri Pietro Rossano - Gianfranco Ravasi - Antonio Girlanda, Paoline: Cinisello Balsamo (MI) 1988, pp. 1122-1140.
- ZIESLER John, *Pauline Christianity* (= The Oxford Bible Series), Oxford University Press: Oxford 1990.